

# ሰንበት ዘመብረቅ

፱ ጳጉሜን 2010 ዓ.ም. (9/9/2018)

## ንምጽአት ጎይታ ተዳለዉ

**መዝሙር:** ከመ እንተ መብረቅ ዘይወጽእ እምጽባሕ. . . . . ።

**ንባባት:** ፩ተሰ 5:1-19፣ ያዕ 2:1-5፣ ግ.ሐ. 26:1-15፣ ማር 7:31-37።

**ምስባክ:** እግዚአብሔር ገሀደ ይመጽእ ወአምላክነሂ ኢያረምም እሳት ይነድድ ቅድመሁ፣ እግዚአብሔር ብግሁድ ክመጽእ እዩ፣ አምላኽና ስቕ አይብልን እዩ፣ አብ ቅድሚኡ እሳት ይነድድ” መዝ: 50:3።

**መዝሙር:** “በርቂ ካብ ምብራቕ በረቕኡ ክሳብ ምዕራብ ከም ዝርኤ ምጽአት ወዲ ሰብ ከአ ከምኡ ብብርሃን መብረቕ ምስ ኃይሊ ሰማይ አእላፍ መላእኽቲ ሊቃነ መላእኽቲ ክኸውን እዩ፣ አኸሊል አኸሊላት አብ ርእሲ ካህናት” ይብል። አብዚ ሓዲስ ዓመት አብ ዝኣትወሉ ዘሎ እዋን ክንሕደስ ብዝተቐየረ ሕይወት ክንኣትዎ ዘዘኻክር መዝሙር እዩ።

ሓዲስ ዓመት ክኣቱ እንከሎ ንብዙሕ ነገር ክነስተንትን ይሕግዘና፡ 1. ነቲ አምላኽ አብዛ እትውዳእ ዘላ ዓመት ዝተዋህበና ጸጋ ርኢና ክነመስግን። 2. ከም ክርስትያን ዝተጎዓዘናዮ ሕይወት ከመይ ነሩ ኢልና ድሕሪ ምሕታት ንዝበደልናዮ አምላኽን ንከማና ሰብን ይቕረታ ክንኣትት ክንዕረቕ ንዝመጽእ ዓመት ብንጹሕ ልቢ ክንጅምሮ። 3. ዓመት ክውዳ እንከሎ ካልእ ዝዓበየ ነገር ክንኣስቦ ዘሎና ሕይወትና ካብታ ዝተወለድናላ ዕለት ጀሚሩ ናብ መወዳእታ ከም እንጉዓዝ ዘሎና ክንኣስብ እዋ ሕይወትና ክንርኢ ከመሎኹ ስንቂ ሰማይ ሓዘ ዘሎኹ እናበልና ክንሰናዶ። ናይ ሎሚ ንባባትና ነዚ እዮም ዝሕብሩና። ከም ስርዓትናን እምነትናን ዓመት ሓሊፉ ዓመት ክትክእ እንከሎ ነቲ ዝሓላፍ ዕድመና ርኢና ንዳግማይ ምጽአት ክርስቶስ ክንኣስብ እና አዘኻክር አብ ቅድስና ክነብር ይነግረና። ዝሓልፍ ዘሎ ዓመት ብንስሓን ዕርቅን ክንዛዝዎ ንዝመጽእ ከአ ብንጹሕ ልብን መንፈስ ክንጅምሮ እንከሎና ብሩህ ተስፋ ድሕነት ስለ ዘርእየና ንኹሉ ብዓይኒ አምላኽ ክንርኢ እዋ ብሕጉስ መንፈስ ዓመትና ንጀምር።

**ካብ ዝሓለፈ ኃሙስ ጀሚሩ ክሳብ ሰኑይ ዘሎ እዋን ብፍሉይ ጳጉሜን ተባሂሉ ይፍለጥ።**

ከም ስርዓት ባሕሪሓሳብ ዓድና እምብኣር እዚ ሰምን ጳጉሜን እዩ (ሂፓጉሜን ወሰኽ ማለት እዩ)፣ ምሉእ ወርኒ ስለ ዘይኮነ ጸያቂ አዋርሕ እውን ይብሃል እዩ። አብ ዘመነ ዮሐንስ 6 መዓልታት አብቶም ካልኣት ግን ሓምሽተ መዓልታት እዩ። ከም መሰጋገሪ ናይ ሓዲስ ዓመት ተራእዩ ዝተፈላለየ ባህሊ በዚ እዋን ይግበር። ሓደ ካብቲ ኩሉ ዝግበር ለይቲ ተንሲእካ አብ ሩባ ከድካ ማጨሎት ምሕጻብ እዩ እዚ ኸአ ብነፍስን ብስጋን ነጺሕካ ንሓዲስ ዓመት ምእታው እዩ። ሕይወትና ክነጽሕ እንከሎና ጥራሕ ኢና ምስ አምላኽ አሎና ክንብል እንኸእል። ንሓዲስ ዓመት ምስ ሓዲስ መንፈስን ጥዕናን ክንኣትዎ ብማለት አብ ሩባ ወሪድና ንሕጻብ፣ እዋናቱ ፍሉይ እዩ፣ ምድረ ሰማይ ብዝተፈላለየ ዘራእትን ብቕድልን ምሉእ ተስፋ ዝረኣየሉ ሓረስቶት አብ ምውንጫፍን ምዕጻድን ዝኣትዉሉ ኩሉ ዘራእቲ ዝሰውተሉ፣ አዕዋፍ ሰማይ ድምጺ ተሓንስ ዘስምዓሉ፣ ጠለ

በግዕዝ ክብርት ኩለን ሰቢሔን ክዕንድራ ዝረኣዮሉ፤ ብሓምሊ ተዋሪዱ ዝነበረ ከርሲ ሸዊትን ከምኡ ተስፋ ዘራእቲ ዝርኣዮሉ ጊዜ ስለ ስኾነ ኩሉ ሰሚሩ ዝሕጎሉ ግዜ እዩ። ነዚ ኹሉ ዝሃበ ኣምላኽ ተመስገን ክንብሎ እሞ ምሉእ ሓጎስ ክገብረልና ብፍሉይ ክንልምኖ ግቡእ እዩ።

ካብ ማርቆስ ወንጌላዊ ዝሰማዕናዮ ብዛዕባ ኢየሱስ ዘሕወዮ ዓባስን ጸማምን ሰብ ይነግረና። ኢየሱስ ንሰባት ኣብዘለውዎ መጺኡ ክሓውዮ እሞ ምሉእ ጥዕና ለቢሶም ከም ሰባም ንኣምላኽን ሰብን ከም ዘገልግሉ ይገብር። ኣብ ሓዲስ ዓመት ኣብ እንክትወሉ ዘሎና ፍሉይ መልእኽቲ ናይ እዚ ወንጌል ካብ ኩሉ መንፈሳውን ማሕበራውን ሕማማትና ነጺሕና ዓመትና ብጽሩይ ልብን መንፈስን ክንኣትዎ ንኢየሱስ ረኺብና ንኸኣል። ማርቆስ ወንጌላዊ ሓደ ጸማምን ዓባስን ሰብ ከም ዘምጽእሉ ይነግረና ብርግጽ ክሰምዕ ስለ ዘይከኣለ ክዛረብ የጸግሞ ነሩ ምስማዕ ሓደ ካብቲ ቀንዲ ነገር ኣብ ሕዋሳትና ብግቡእ ክሰርሕ ዝሕግዞ እዩ። ኣብዚ ኣዕመኛ ኣቢልና ክንርእዮ ዝግብኣና ነገራት ኣሎ።

- ኢየሱስ ባዕሉ ካብቶም ህዝቢ ንበይኑ ግልል ኣቢሉ ወሲድዎ። እዚ ኸኣ እዩ እቲ ፍቕሪ ዝመልኦ ምኽንያቱ ጸማማት ኣብ ቅድሚ ሰባት ስለ ዘይሰምዑ ይሓፍሩን ይስከፉን እዮም። ኣብ ገለ እዋን ካብ ጸማም ምዃን ዕዉር ምዃን ይሓይሽ ምኽንያቱ ጸማማት ከምዘይሰምዑ ይፈልጡ እዮም። ኣብ መንጎ ሰብ ዓው ኢሉ እንተ ተዛረቦም ወላ ኣይሰምዕዎን እዮም። በዚ እዩ ኢየሱስ ነዚ ጸማምን ዓባስን ሰብ ቀስ ኢሉ ጸገሙ ክሰምዖ ክፈትሓሉ ንበይኑ ዝወሰደ። ኢየሱስ ንበይኑን ክገብረልና ክህበና ዝደልዮ ነገር ሎሚ እውን ኣሎ ሓንትስ ንበይኑን ክንረኽቦ ፍቓደኛታት ንኹን።
- ኢየሱስ ነቲ ዓባስን ጸማምን ኣጸብዑ ኣብ ኣእዛኑ ኣንቢሩ ጡፍ ኢሉ ልሳኑ ተንከዮ ተኸፍት ኢሉ ምስ ኣዘዞ ሓወየ። ሽዑ ኣእዛኑ ተኸፍታ ምእርቲ ልሳኑ ድማ ተፈትሐ ኣጽርዩ እውን ተዛረበ። ኣብ ቅዱስ መጽሓፍ ኣንብሮ ኢድ ምልክት ናይ ኃይሊ ወይ ቡራኬ ኣምላኽ ከም ዝወርድ እዩ ( ዘፍ 48:14፥ 2ዘነገ 5:11፥ ሉቃ 13:13)። ኣጸብዕ ምልክት ኃይል መለኮታዊ ተግባር ኣብ ግብሪ ይርኣ ከምዘሎ ዝገልጽ እዩ (ዘፀ 8:19፥ መዝ. 8:3፥ ሉቃ 11:20)። ኢየሱስ ምስቲ ኩነታት ዝኸይድ ኣገባብ ተጠቂሙ ተኣምራቱ ገሩ። እዚ ብቕልጡፍ ምሕዋይ ልዕልቲ ምልክት ከም ዝኾነ ይሕብር።

ኣብዚ ኢየሱስ ገበሮ ተኣምራት ብግሉጽ እንርእዮ ኣምላኽ ከመይ ገሩ ኣብ ምሕዋይ ነፍስናን ከመይ ኢሉ ክረኽበና ከም ዝደሊ ንምግላጽ እዩ። ክንኣምን ኣምላኽ መጀመርያ ልባትና ክኸፍት ኣለዎ ሽዑ ቃላቱ ክንሰምዕ ንኸእል። ድሕሪኡ ከም ሓዋርያት ነቲ ኣድናቂ ስርሓት ኣምላኽ ክንሰብኽ ንኸእል (ግ.ሓ. 2:11)። ኣብ ስርዓተ ልጡርግያ ቤተ ክርስቲያን መንፈስ ቅዱስ ከም ሓደ የማናይ ኣጸብዕ እግዚአብሔር ኣብ እዩ ዝግለጽ ስለዚ ሎሚ እውን ብምንፈስ ቅዱስ ገሩ ክሕውየና ሓደስቲ ሰባት ኮና ሓዲስ ጉዕዞ ሕይወት ክንጅምር ድላዩ እዩ።

ኢየሱስ ነቲ ዓባስን ጸማምን ከምጽኡሉ ከለዉ ኣብ መገዲ ይጉግዝ እዩ ነሩ። ኢየሱስ ንሰባት ኣብ መገዲ ክረኽቦም እንከሎ ኣምላክ እቲ ኣብ ጉዕዞ ምድራዊ ሕይወትና እንከሎና ዝረኽበና እዩ ዘመልክት። ንነፍሲ ወከፍና ኣብ ዘሎናዮ ሕይወት ክረኽበና ይደሊ ብፍሉይ ከኣ ኣብዚ ሓዲስ ዓመት ኣብ እንጅምረሉ ዘሎና። ሓደ እዋን ኣብ ተለብኹን ዝተራእየ ሓደ ብዘይመጠን ኃይል ሰብኣይ ይንግር ነሩ። ገለ መጠን ኃይሉ ክርእዩ ዝደለዩ ሓደ ዓቢ መጽሓፍ ተለፎን ኣብ ክልተ ክመቕሎ ኣምጺኡምሉ። ንሱ ርእይ ኣቢሉ መጀመርያ ንሶም ክቐድዎ ሂብዎም እዚ ኸኣ ቅሚ ንሱ ምግባሩ ንሶም ክሳብ ክንደይ ድኹማትን ሕማቓትን ምዃኖም ከርእዮም እሞ ሽዑ ንሶም ምስ ሓመቕ ንሱ ኃይሉ ከርኢ ንማለት እዩ። ድሕሪኡ ኣብ ቅድሚ ኩሎም ነቲ መጽሓፍ ውስድ ኣቢሉ ኣብ ክምተ ቐዲዱ መቐልዎ ዝዕዘብ ዝነበረ ህዝቢ በቲ ዝገበሮ ኣድንቕቶም ክብ ብዝበለ

ገለጹሉ። እዚ እዩ ኣብ ናይ ሎሚ ወንጌል እንርእዮ፤ ሰባት ንሓደ ሰብአይ ጸማምን ዓባስን ኣብ ኢየሱስ ኣምጺኦም ኢዱ ከንብረሉ ከሕውዮ ሓቲቶም ንሱ ከኣ ኃይሉን መን ምዃኑን ኣርእይዎም ኣብ ኩሉ ኸኣ ኣውረይዎ። ኣብዚ ሓደ ፍሉይ ትምህርቲ እንርእዮ ሰባት ንሓደ ጽጉም ሰብ ኣብ ኢየሱስ ኣምጺኦም ከሕውዮ ኸኣ ሓቲቶም። እዞም ከምዚኦም ዝበሉ ሰባት ኣብ ቊምስናና ኣብ ሕብረተሰብና ኣብ ኢየሱስ ከምጽኡ የድልዩና ኣለዉ። ሎሚ ዝፈልን ዘርሕቕን እምበር ዘምጽእ ውሒድሉ ኣብዘሎ እዚ ናይ ሎሚ ወንጌል ገሊጹ ይነግረና ኣሎ ንሰባት ኣብ ኢየሱስ ከም ዝመጽኡ ከንገብር ብፍላይ ኣብዚ ዓመት ኣብ ዝጅመረሉ ዘሎ እዋን።

ኣብ ከባቢናን ዓለምናን እንተ ተዓዘብና ሰባት ሎሚ ኣብ ኣምላኽ ዘቕርቦም ምስ ተባእሱ ዝኖርቆም፤ ምስ ጠፍኡ ዝደልዮም፤ ምስ ሓመሙ ዝበጽሖም፤ ምስ ተሸገሩ ዝህበም ደልዮም የዕለብጡ እንርእዮ ዘሎና ሓቂ እዩ። ኣብቲ ቀንዲ ክርስቲያናዊ ሓላፍነትናን ተልእኮናን ክንዲ ነድህብ ኣብ ዘይጠቅም ዝፈላሊ ኣብ ተንኮልን ክፍኣትን ወፊርና ብቐትሩ ጸልሚቲና ዓለምና ኣደዳ ስቓይን ህውከትን ኮይና ንዕዘብ ኣሎና። ክንበራበር እዋ ኣብ ኣምላኽ ዝወስድ መገዲ በዚ ብሩኽ ሓዲሽ ዓመት ክንጅምሮ ንተዓጠቕ።

ኣብ ወንጌል ብዙሕ ጊዜ ህዝቢ ሓገዘቲ ከምዘይነበሩ እዩ ዝንገር ንኣብነት ንመጻጉዕ መዓጹ ይዓጽዉሎም። ንዘኪዎስ ንኢየሱስ ከይርኢ ኣጸጊሞም፤ ነቲ ድኻን ለማናይን ባርጤሜዎስ ሱቕ በለ ኢሎም. . . ኢየሱስ ግን ንኹሎም ኣብኡ ከምዝቐርቡ ገሩ፤ ኣብ ናይ ሎሚ ወንጌል ከኣ ነዚ ሰብአይ ካብ ንብሕቱ ካብ ህዝቢ ፈልዩ ግልል ኣቢሉ ጸገሙ ሽግሩ ክፈትሓሉ ወሲድዎ። ማርቆስ ወንጌላዊ ፍሉይ ርድኢት ክህልወና ኢሉ ኢየሱስ ካብ ህዝቢ ፈልዩ ከም ዝወሰዶ ይነግረና። እዚ ብርግጽ ሓደ ማንም ሰብ ዝገብሮ ዘሎ ኣይኮነን ኣምላኽ ባዕሉ እዩ ዝዓዩ ዘሎ። ሎሚ እውን ንነፍሲ ወከፍና ካብቲ ኣብ ውሽጥና ኮይኑ ዘሳቕየና ዘሎክነጽሕ ንበይንና ክንረኽቦ ብኃጢአትና ክንሳሕ እዋ ጥዑያት ኣመንቱ ክንከውን ይደሊ ኣሎ።

እዚ ዓባስን ጸማምን ሰብ ከም ኩሎም ኣብ ወንጌል ዝተቀሱ ኣብኡ ከምዝመጽእ ኮይኑ ወይ እውን ከምቶም ክሓውዩ ኣብ ኢየሱስ ዝመጽኡ ቀሪቡ እዚ ኸኣ ኣምሳል ነፍስወከፍናን ንኹልና ደቂ ሰብ ዘመልክት እዩ። ዕድል ምንጻሕን ምሕዋይን ይውሃበና ኣሎ ኣብ መንበረ ኑዛዜ ተምበርኪኽና ብኃጢአትና ተአሚና ዕርቂ ሰማይን ምድርን ክንገብር እዋኑ እዩ። ሰላም ፍቕሪ ብቃል ጥራሕ ዘይኮነ ኣብ ግብሪ ክንገብሮ እዩ ድላይ ኣምላኽ። ሓዲስ ዓመትና በዚ መንፈስ ክንጅምሮ ከሎና ጥራሕ እዩ ክርስቲያናዊ እምነትን ትርጉምን ዝህልዎ። ከምቲ ኢየሱስ ነቲ ዓባስን ዕወርን ሰብ ብኢዱ ከሕውዮ ዝሓዞ ንምሉእ ተፈጥሮ ክንሓውን ሓደስቲ ፍጥረት ኮና እሙናትን ንጹሓትን ክንከውን ብዓይኒ ፍቕሪ ይሕዘና ዓይኒ ዓይንናን ይርኢ ኣሎ።

እምብኣር ሎሚ እዚ ሰብአይ ኣነ እዩ። መድሕነይ ክርስቶስ መለኮታዊ ኢዱ ገሩ ክሕዘኒ ከሕውየኒ ነጻ ኸገብረኒ፤ ከድሕነኒ ኢሉ ዓኒ ዓይነይ ይጥምት ኣሎ። ነቲ ጸማምን ዓባስን ድላዩ ክገልጸሉ ኢሉ ተንኪፍዎ። ኣጻብዑ ኣብ ኣእዛኒ ኣንቢርሉ ሽዑ ሓውዩ በዚ ኸኣ ቃል ኢየሱስ ክሰምዕ ጀሚሩ። ልሳኑ ብጥፍጣፉ ልሳኑ ምስ ተንከፎ ክዛረብ ጀሚሩ፤ ሎሚ ንኹልና ጥፍጣፉ ዘይኮነ ምሉእ ሕይወቱ ይህበና ኣሎ ኣብ መኣዲ ቅዱስ ቊርባን ክንሳተፍ ከሎና ምሉእ ኢየሱስ ኢና እንቕበል። እምብኣር ንነፍሲ ወከፍና ከካብቲ ተኸዊልናዮ ዘሎና ወጺእና ክንረኽቦ ክንቕበሎን ክንትንክፎን ሽዑ ሕልናና ተኸፊቱ ክንርእን ንጽቡቕ ግብሪ ናትና ኢልና ክንገብር ኢና።

መልእኽቲ ክርስቶስ ኣብ ልብና ክስቆረና ክንሰምዖን ክንርድኦን ኣእዛና ክንከፍት ኣሎና። ሓንሳብ ምስ ሰማዕናዮን ተረዲእናዮን ቀጺሉ ባህርያዊ ሳዕበኑ ንስብከት ክንብገስ ነቲ ዝሰማዕናዮን

ዝተረዳእናዮን ንካልኣት ክነካፍል እዩ። ክልቲኡ ምስማዕን ምዝራብን ንሓደ ክርስትያን ርድኢ ዘይፈላለ ነገር እዩ።

አብዚ ሓዲሽ ዓመት አብ እንጅምረሉ ዘሎና ጊዜ እምብአር ምሉእ ምቅርራብ ንስሓ ክንገብር ምስ አምላኽን ሰብን ምሉእ ዕርቂ ክንገብር ብምሉእ ልብና ንክፈተሉ። አብዛ እትውድእ ዘላ ዓመት ዝተዋህበና ጸጋ ብልቢ እናአመስገና ነዛ እትጅምር ዓመት ብሰላም ብፍቕር እንጅምር ይግበረና።

ብሩኽ ሓዲሽ ዓመትን ሰላምን ፍቕርን ዝነገሶ ዓመተ ሉቃስ ይግበረልና።

አባ ንጉሠ ፍሥሓ

1.